



الجبهة الديمقراطية لتحرير قومية الساهو الإرتيرية
 Eretiyah Saahot Qawmiyah Xurriyat Dimokraasiti Dambor
 ብሄራዊ ዲሞክራሲያዊ ግንባር ሓርነት ሳሆ ኤርትራ
 National Democratic Front for Libration of Eritrean Saho

ደምዳሚ መግለጺ 6ይ ስሩዕ ኣኼባ ማእከላይ መሪሕነት

ብሄራዊ ደሞክራሲያዊ ግንባር ሓርነት ሳሆ ኤርትራ ብደግሓሳኤ፡፡

ማእከላይ መሪሕነት ብሄራዊ ደሞክራሲያዊ ግንባር ሓርነት ሳሆ ኤርትራ ብደግሓሳኤ ካብ 28-31 ታሕሳስ 2012 ዘካየድ 6ይ ስሩዕ ኣኼባኡ ብዓወት ዛዚሙ፡፡ ማእከላይ መሪሕነት ብደግሓሳኤ ኣብ ኣኼባኡ፤ ጎዕዞ ክልተ ዓመታታት፡ ህልው ውድባዊ ኩነታትን ኣፈጻጽማ ኣብ ሓምሻይ ስሩዕ ኣኼባ ማ/መ/ ዝተመሓላለፉ ውሳኔታትን ዝተሓንጸጹ መደባትን ዘካተተ ገምጋማዊ ምይይጥ ኣካይዱ፡፡ ብተወሳኺ ህልው ፖለቲካዊ ኩነታት ኤርትራ ብሓፈሻ ኩነታት ጸላኢ ድማ ብፍላይ ኣመልኪቱ ድሕሪ ዘካየድ ምይይጥ ኣገደስቲ ፖለቲካዊ ውሳኔታት ብምሕላፍ 6ይ ስሩዕ ኣኼባኡ ብዓወት ኣሰላሰሉ፡፡

ማእከላይ መሪሕነት ናይ ክልተ ዓመት ጎዕዞ ውድብና ብሓፈሻ፡ ኣፈጻጽማ

ኣብ ሓምሻይ ስሩዕ ኣኼባ ማ/መ/ ዘተወጠኑ መደባት ድማ ብፍላይ ኣመልኪቱ፡-

ድሕሪ ካልኣይ ውድባዊ ጉባኤ ብደግሓሳኤ፡ ውሽጣዊ ሓድነቱ ዘውሓሰ፡ ዘተኣማምን ደሞክራሲያውን ትካላውን ኣሰራርሓ ዘማዕበለን ጽሬየት መስመሩ ዝሓለወ ውድብ ተሃንጹ ምህላዉ ማእከላይ መሪሕነት ገምጋሙ፡፡ ሰላ ጽንዓትን ተወፋይነትን ወጹዕ ህዝብናን ጀጋኑ ተጋደልቲ ብደግሓሳኤን፤ ውድብና ብደግሓሳኤ ኣብ ወተሃደራዊ፡ ፖለቲካውን ቁጠባዊ፡ ዜናውን መዳያት ዝነኣድ ዓወታት ከምዝመዘገበን ተመዝጊቡ ዘሎ ዓወታት ድማ፡ ኣብ መስርሕ ምስግጋር ደሞክራሲያዊ ለውጢ ከም እንርከብን ዘመልክትን፡ ንግዚያዊ ዓወታት ከይተዛነና ብዝተዓጸጸል መልክዕ ብጽንዓት ከንቃለስ ዘተባብዕ ምዃኑ ማ/መ/ ኣስሚሩሉ፡፡

ብተወሳኺ፡ ሳልሳይ ውድባዊ ጉባኤ ብደግሓሳኤ፡ ኣብ ግዚኡ ብዓወት ንምስልሳል ጽፉፍ ቅድመ ምድላው ክገብር ምዃኑ ድሕሪ ምርግጋጽ፡ ክሳብ 7ይ ስሩዕ ኣኼባ ማእከላይ መሪሕነት ኣብ ወተሃደራዊ፡ ዜናውን ቁጠባውን ከምኡ እውን ኣብ ምምዕባል ዓቕሚ ሰብን ዝያዳ ቱኸረት ተዋሂቡዎም ክስረሓሎም ዘለዎም መዳያት ምዃኖም ማ/መ/ ኣብ 6ይ ስሩዕ ኣኼባኡ ኣሚቱ፡፡

ማ/መ/ ኣብ 6ይ ስሩዕ ኣኼባኡ ነዊሕ ግዜ ሂቡ ካብ ዝተመደቦም ጉዳያት ሓደ፤ ብዛዕባ ኤርትራዊ ግንባር ንደሞክራሲያዊ ለውጢ (ኤግደላ) ኢዩ፡፡ ክልቲኡ መሓዞት ውድባት ምደፍኤን ብደግሓሳኤን ኣብ ውሽጢ ሓደ ዓመት ልዕሊ ሓሙሽተ ግዜ ርክባትን ሃንጽቲ ዘተታት ድሕሪ ምክያድ ዝተበጽሐ፡ ስትራቴጂካዊ ደሞክራሲያዊ ግንባር ናይ ምምስራት ስምምዕ፡ ሓበራዊ ኣሰናዳኢት ሽማግሌ ብምምራጽ ኣብ ወርሒ ሕዳር 2012 ታሪኻዊ ግንባራዊ ስሚናርን ዕዉት መስራቲ ግንባራዊ ጉባኤ ብዓወት ድሕሪ ምስልሳሉ፡ ብማእከላይ ባይቶ ግንባር ኤግደላ ዝተመሓላለፉ ውሳኔታትን ዝተሓንጸጹ መደባትን ብውሽጣዊ ዓቕሚ ክልቲኡ ውድባት ብዝገባእ ይዕመም ምህላዉ ገምጋሙ፡፡ ብፍላይ ተጋደልቲ ክልቲኡ ውድባት ብ ወተሃደራዊ ቤት ጽሕፈት ኤግደላ ዘተወደበ ወተሃደራውን ፖለቲካውን ስልጠና ኣብ ምክትታል ዘርእይዎ ዘለዉ ተገዳስነትን፡ ኣብ ዘባታት ሰሜን ኣመሪካ፡ ኣውሮጳን ኢስራኤልን ዝርከቡ ኣባላት ክልቲኡ ውድባት፡ ኣብ ሓጺር ግዜ ቀዳምነት ንግንባራዊ ዕማማት ብምሃብ፡ ዘባዊ ግንባራዊ ሽማግሌታት ንምቕም ዘካይድዎ ዘለው ዘይሕለል ቃልሲ ማ/መ/ ኣሞጊሱ፡፡ ከምኡ እውን ህዝብን ሃገርን ንምድሓን ግንባርና ኤግደላ፡ ካብ ተመክሮታት ሰውራና ዘድሊ ትምህርቲ ብምውሳድ፡ ካብ ቃልሲ ቦኺሩ ዘሎ ኩሉ ዓይነት ሃገራዊ ጸጋታት ብሓፈሻ፡ ጸጋታት መንእሰያት፡ ደቀ ኣንስትዮ፡ ሙሁራትን ጸለውቲ ሃገራውያን ባእታታትን ድማ ብፍላይ ብዝገባእ ብምግንዛብ፡ ብግቡእ ክጥቀሙ ከምዝገባእ ማ/መ/ ኣስሚሩሉ፡፡ ስምረት ኤርትራውያን መንእሰያት ንድሕነት ሃገር ኣብ ህዝባዊ ቃልሲ መንእሰያት ግቡእ ተረኡም ንክጻወቱ ዘካየድዎ ዘለው ጸዕሪ ብምንኣድ ብደግሓሳኤ/ኤግደላ ኣብ ጎድኖም ከም ዝሰለፍ ማእከላይ መሪሕነት ደጊሙ ኣረጋጊጹ፡፡

ማእከላይ መሪሕነት ህልው ፖለቲካዊ ኩነታት ሃገርና ኤርትራ ኣመልኪቱ ኣብ ዘካየድ ምይይጥ፡-

ገባቲ ሰርዓት ህግደፍ ዕድሜ ስልጣኑ ንምንባሕ፡ ሰብአውን ደሞክራሲያውን መሰላት ህዝብታት ብምግሃስ፡ ዜጋታት ኣደዳ ስደትን ከርፋሕ መነባብርን ካብ ዝሰጠሉ ነዊሕ ግዜ እኳ እንተ ሓለፈ፡ “ድሕረይ ሳዕሪ ኣይትብቐላ” ዘዓይነቱ፡ ህዝብን ሃገርን ዝብትን ሓደገኛ ፖሊሲኡ ኣብዚ ሕጂ እዋን ናብ ዝለዓለ ጥርዙ በጺሑ፡ ህዝብን ሃገርን ለኪሙ ናይ ምጥፋእ ሓደጋ ኣንጻላልዮና ከምዘሎ ማእከላይ መሪሕነት ገምጊሙ፡፡ ናይዚ እቲ ዝዓበየ መግለጺ፡ ልዕሊ ዕድሜን ኣብ ዝተፈላለዩ መንግስታውን ብሕታውን ትካላት ዝሰርሓ ደቀ ኣንስትዮ ዝሓወሰ ኣልማማ ምዕጣቕ ብረትን፡ ብሸም ዝኹብሉሉን ዘይ ዓጠቕን ብዘይ ምቁራጽ ቀጻሊ ዘካይዶ ዘሎ ጉዳይ ዕስክርና ብቲ ሓደ ሸነኽ፤ ኣብ ሞንጎ ካቢነ ሚኒስትራትን ጀነራላትን ተፈጠሩ ብዘሎ ዘይምርድዳእን ቀጻሊ ምግርጫዎትን፡ ብዙሓት ስበ ስልጣናት ዘአረገ ሰርዓቶም ራሕራሔም ብዝረኽቡዎ ኣጋጣሚታት ብምጥቃም ፖለቲካዊ ዑቕባ ክሓቱ ከለው፡ ብርክት ዝበሉ ሚኒስትራት ዝረኽቡዎም ብዙሓት ስበ ስልጣናት ድማ ካብ ስርሖም ይድስኩሉ ምህላዎም ናይ ኣደባባይ ሚስጥር ኮይኑ ብምህላው፡ ገባቲ ሰርዓት ህግደፍ ውሽጣዊ ውድባዊ ሂወቱ ኣብ ሓደጋ ከምዘሎ ዝመላኽት ምዃኑ ብቲ ካልእ፤ ከም ህዝብን ሃገርን ምቕጻልናን ዘይ ምቕጻልናን ኣብ ቀረና መንገዲ ከም ንርከብ ብምርግጋጽ፡ ኩሎም ደለይቲ ደሞክራሲያዊ ለውጢ ካብ ዝኾነ እዋን ንላዕሊ ሓደ ቅልጽም ፈጠሮም ህዝብን ሃገርን ንምድሓን ክቃለሱ ማእከላይ መሪሕነት ጸዊዑ፡፡

ገባቲ ሰርዓት ህግደፍ ኣብ ከቢድ ተስፋ ሙቕራጽ ተሸሚሙ ኣብ ዝርከቡሉ ዘሎ ወቕቲ፡ ወላ ንውሉን እዋን ይጠቕሙኒ ኢሉ ህዝቢ ንምትላል “ዋዕላ ንቁጠባዊ ወፍሪ” ዝብል ውሕስነት ኣልቦ ዝኾነ ብንግሁኡ ዝፈሸለ ጽረ ህዝቢ ጥሮፖጋንዳ ክቃልሕ ቀኒዮ ኣሎ፡፡ ብኻልእ ሸነኽ ድማ ቅድሚ ሕደት ኣዋርሕ “ቅልጡፍ ቁጠባዊ ዕቤየት ነመዝግብ ኣለና፡፡ ኩነታትን መነባብርን ሓይልታት ምክልኻል ክመሓየሽ ኢዮ፡፡” ክብል ከምዘይ ጸነሐ፡ ኣቦ እቲ ጸረ ህዝቢ ጉጅለ ባዕሉ ብምኽንያት ሓድሽ ዓመት 2013 ኣብ ዝካየዶ ቃለ መሕትት ንሓይልታ ምክልኻል፡ ወሰኽ ደሞውዝ ይኹን ካልእ ዝኾነ ዓይነት ናይ መነባብር ምምሕያሽ መደብ ከምዘየለ ምግላጹ፡ እቲ ናይ ወትሩ ናይ ጥልመትን ምትላልን ባህሪ ምዃኑ ብምንጻር፡ እዚ ቁጠባዊ ወፍሪ ተባሂሉ ዝዝመረሉ ዘሎ ሓድሽ ናይ ምትላል ድራማ ካብዚ ዝፍለ ትርጉም ከምዘይብሉን፡ ኣብ ዝኾነ እዋን እውን ዕድሜ ስልጣኑ ንምንባሕ ይጠቕሙኒ ኢዮ ዝብሎ ካልእ ውሕስነት ኣልቦ ጽገናታትን ክፍትን ከምዝኸእል ብምግንዛብ፡ ውሕስነት ዘይብሉን ንዘይ ጭበጥ መብጻዓታት፡ ተስፋታትን ጸገናታትን ዝደናገር ዜጋ ክህልው ከምዘይ ግባእ ማእከላይ መሪሕነት ኣዘኻኺሩ፡፡

ማእከላይ መሪሕነት ኣብ መወዳእታ፡ ክሳብ ገይ ስሩዕ ኣኼባ ማእከላይ መሪሕነት ከዕመሙ ዝግበአም መደባት ብምሕንጻጽ፡ ኣገደስቲ ፖለቲካዊ ውሳኔታት ብምሕላፍን ኣባላት ፖለቲካዊ ቤት ጽሕፈት ብደሞክራሲያዊ ኣገባብ መሪጹ፡፡ ሓድሽ ዓመት 2013 ንኩሎም ህዝብታት ኤርትራ ዓመተ ደሞክራሲያዊ ለውጥን ሰላምን ክትኮነሎም ሰናይ ትምኒቱ ብምግላጽ፡ 6ይ ስሩዕ ኣኼባኡ ብዓወት ዛዚሙ፡፡

ብውሁድን ዕቱብን ቃልስና መሰልን ማዕርነትን ብሄርና ከነረጋግጽ ኢና፡፡

ቤት ጽሕፈት ዜናን ባህልን ብሄራዊ ደሞክራሲያዊ ግንባር ሓርነት ሳሆ ኤርትራ (ብደግሓሳኤ)